

# दीनदयाल नगर में जल्द होगा उद्यान का लोकार्पण : आयुक्त ने किया कालोनी के विभिन्न सेक्टरों का दौरा

रायपुर 19 जून 2013

राजधानी रायपुर स्थित छत्तीसगढ़ गृह निर्माण मण्डल की सबसे बड़ी कालोनी दीनदयाल नगर में मण्डल की ओर से उद्यान का निर्माण पूर्ण कर लिया गया है। मण्डल के आयुक्त श्री सोनमणि बोरा ने कल इस उद्यान का निरीक्षण कर अधिकारियों को इसके लोकार्पण कार्यक्रम की तैयारी जल्द करने के निर्देश दिए। श्री बोरा ने मण्डल की सभी कालोनियों में भू-जल संरक्षण के लिए रेनवाटर हार्वेस्टिंग प्रणाली अपनाने तथा वृक्षारोपण अभियान के लिए मण्डल के अधिकारियों ने तैयारी शुरू कर दी है। आयुक्त श्री बोरा ने पंडित दीनदयाल उपाध्याय नगर के सेक्टर-एक, दो, तीन और चार तथा बहु मंजिले आवासीय परिसर कंचन अश्व का दौरा किया। उन्होंने वहां वाचनालय का भी निरीक्षण किया और कालोनी के वरिष्ठ नागरिकों तथा अन्य रहवासियों से उनकी सार्वजनिक जरूरतों के बारे में विचार-विमर्श कर उन्हें जल्द से जल्द से उचित व्यवस्था करने का आश्वासन दिया। इस कालोनी के सेक्टर एक में गृह निर्माण मण्डल द्वारा एक सुन्दर उद्यान का भी निर्माण किया जा चुका है, जिसके लोकार्पण की तैयारी के लिए आयुक्त श्री बोरा ने अधिकारियों को आवश्यक निर्देश दिए। उन्होंने कालोनी में प्रस्तावित लाईब्रेरी भवन में नागरिकों की अच्छी सेहत के लिए जीम स्थापित करने तथा योगाभ्यास की सुविधा देने का भी निर्णय लिया। उन्होंने अधिकारियों को कालोनी के खुले क्षेत्रों में भू-जल संवर्धन के लिए रेनवाटर हार्वेस्टिंग और वृक्षारोपण की कार्य योजना बनाने के भी निर्देश दिए। आयुक्त श्री बोरा ने कबीर नगर में गृह निर्माण मण्डल की निर्माणाधीन आवासीय कालोनी एम.आई.जी. फ्लैट परिसर का भी निरीक्षण किया। उनके साथ मण्डल के अपर आयुक्त श्री ए.के. सक्सेना, उपायुक्त श्री डी.के. दीवान और कार्यपालन अभियंता श्री सुनिल कुमार सिंह सहित अन्य अधिकारी भी दौरे में शामिल थे।

क्रमांक-1048/स्वराज्य